

## ”تاریخ جماعتِ اسلامی“ حصہ دوم، باب اول

## تأسیس و قیام جماعت

قطع (۲)

آباد شاہ پوری

## افتتاحی خطاب

تاریخ ساز لمحات آپنے تھے۔ اجلاس کا افتتاح سید مودودی<sup>ر</sup> کے خطاب سے ہوا۔ یہ ایک طویل اور اہم خطاب تھا۔ ابتدا میں سید صاحب<sup>ر</sup> نے اپنے ذہنی سفر کی رواداد بیان کی اور ان حالات پر تبصرہ کیا جن کے نتیجے میں وہ مختلف مراحل سے گزر کر ان تاریخ ساز لمحات تک پہنچے تھے۔ اس رواداد میں پچھلے نو برس کی طویل تاریخ اور وہ سارا دعوتی پس منظر سمٹ آیا تھا۔ جس میں جماعتِ اسلامی وجود میں آرہی تھی۔ یہ پس منظرِ محض ایک فرد کے داخلی اور عملی تجربات و مشاہدات ہی بیان نہیں کرتا تھا بلکہ یہ بھی بتاتا تھا کہ جب ایک شخص کے فکر و نظر میں انقلاب آتا ہے اور وہ شعوری طور پر اسلام و ایمان لاتا ہے تو یہ شعوری اسلام و ایمان اس کو اپنی ذات تک محدود کر کے نہیں رکھ دیتا، ایمان و اسلام کے تقاضے اس کو مضطرب اور بے چین کر دیتے ہیں، یہ ایمان و اسلام ایک مسلمان پر جو فرض عائد کرتا ہے۔ اس کی ادائیگی کی فکر اسے ہر آن آمادہ عمل رکھتی ہے، یہ خواہش اسے آرام سے بیٹھنے نہیں دیتی کہ جس حق پر وہ ایمان لایا ہے اس حق کو اپنے گردوپیش کی دنیا میں پھیلانے۔ چنانچہ سید صاحب<sup>ر</sup> نے اس حق کو ایک تحریک کی صورت دینے کے لیے دن رات ایک کر دیے۔ رسالہ ترجمان القرآن جاری کیا، الجھنوں کو صاف کرنے کی جدوجہد کی، ادارہ دارالاسلام قائم کیا، لڑپر کے ذریعے اس مقصد کی طرف شب و روز دعوت دیتے اور زہنوں کو ہمار کرتے رہے، ایک ایک کر کے رفقاء کی تعداد بڑھتی رہی، ملک کے مختلف حصوں میں ہم خیال لوگ تیار ہوتے رہے اور بعض مقامات پر چھوٹے چھوٹے حلقوں بھی وجود میں آگئے۔ اس ساری رواداد کو بیان کرنے کے بعد سید صاحب<sup>ر</sup> نے فرمایا اب جماعتِ اسلامی کی تاسیس اور تحریکِ اسلامی کو منظم طور پر اٹھانے کے لیے زمین تیار ہو چکی ہے اور دوسرا قدم

خونے کے لیے موزوں ترین وقت آگیا ہے۔ ۲۳

### مسلمانوں کی دوسری جماعتوں کے ہوتے ہوئے نئی جماعت کی ضرورت

اس کے بعد سید صاحب<sup>ؒ</sup> نے مجوزہ نئی جماعت کے متعلق مختلف بنیادی امور کی وضاحت کی وہ ملک میں مسلمانوں کی دوسری جماعتوں کے موجود ہوتے ہوئے ایک نئی جماعت کی تاسیس و تخلیل کے اسباب بیان کیے اور ان جماعتوں اور مجوزہ اسلامی جماعت اور تحریک کے درمیان صوبی فرق کو واضح کیا۔ انہوں نے پتایا کہ اب تک مسلمان جماعتیں یا تو اسلام کے کسی جزو کو لے کر اٹھی ہیں یا کسی ایسے دنیوی مقصد کو جس کا اسلام کے ساتھ براہ راست کوئی تعلق نہ تھا۔ ن کی تنظیم دنیا کی غیر مسلم جماعتوں اور انجمنوں کے خطوط پر کی گئی ہے ان میں ہر قسم کے لوگ اس مفروضے پر بھرتی کر لیے گئے ہیں کہ وہ مسلمان قوم میں پیدا ہوئے ہیں۔ اس کا نتیجہ یہ نکلا ہے کہ ان جماعتوں کے عام ارکان کی صفوں ہی میں نہیں کارکنوں اور لیڈروں کی صفوں میں بھی یہے لوگ داخل ہو گئے جن کی نہ سیرتیں اور کوار لائق اعتماد ہیں اور نہ وہ مسلمانوں کی رہنمائی کے باہر امانت کو اٹھانے کی الہیت ہی اپنے اندر رکھتے ہیں۔ پھر یہ جماعتیں صرف نسلی مسلمانوں تک محدود رہی ہیں، غیر مسلموں کے لیے ان کے اندر کوئی کشش اور جاذبیت نہیں بلکہ ان میں سے اکثر کی سرگرمیاں غیر مسلموں کے اسلام کی طرف آنے میں سذراہ بن گئی ہیں۔ اس کے برعکس ہم پورے کے پورے اور عین اسلام کو لے کر چل رہے ہیں، ہم ٹھیک وہ نظام جماعت اختیار کر رہے ہیں جو شروع میں رسول اللہ صلی اللہ علیہ وسلم کی قائم کردہ جماعت کا تھا، ہمارے جماعتی ضوابط ایسے ہیں کہ مسلمانوں میں سے صرف صالح عصر ہی آگے بڑھے گا جو کلمہ طیبہ کے معانی و مفہوم اور مقتنيات کو جان کے اس پر شعوری ایمان لانے کا اقرار کرے۔ جماعت میں رہنے کے لیے یہ شرط لازم ہے کہ اسلام میں جو کم سے کم مقتنياتِ ایمان ہیں ان کو پورا کرے، ہم نے جماعت کی دعوت ملک کے اندر یا عالم اسلام کے محض پیدائشی مسلمانوں تک محدود نہیں رکھی بلکہ اس کا خطاب تمام روئے زمین پر بننے والی سعید روحوں سے عام ہے۔ ۲۴

پھر سید مودودی<sup>ؒ</sup> نے نئی جماعت کا نام جماعتِ اسلامی رکھنے کی وجہ بتائی اور فرمایا:

جب جماعت کا عقیدہ، نصب العین، نظام جماعت اور طریق کار بلا کسی کی بیشی کے، وہی ہے جو اسلام کا ہمیشہ رہا ہے تو اس کے لیے اسلامی جماعت کے سوا کوئی دوسرا نام نہیں ہو سکتا اور جب یہ عین اسلام کے نصب العین

کی طرف اسلامی طریق ہی پر حرکت کرتی ہے تو اس کی تحریک، تحریک اسلامی کے سوا کچھ نہیں ہے۔ ۲۵

### دو زبردست خطرات

پھر سید صاحب<sup>ؒ</sup> نے ان دو زبردست خطرات سے متنہ کیا جن سے دور نبوت کے بعد اسلام کا گام کرنے والی اکثر جماعتیں دو چار ہوتی رہی ہیں۔

ایک یہ کہ وہ اپنے آپ کو وہی حیثیت دینے لگتی ہیں جو انبیاء علیمِ السلام کے زمانے میں اسلامی جماعت کی تھی۔ وہ اسلام و ایمان کو صرف اپنے اندر حصر کر لیتے ہیں، ان کے نزدیک جو شخص ان کی جماعت میں نہیں وہ مومن نہیں ہے اور من شذوذ فی النبو (جو شخص جماعت سے الگ ہوا وہ آگ میں جھوک دیا جائے گا۔ حدیث) یہ غلط فہمی اس جماعت کو مسلمانوں کا ایک فرقہ بنا کر رکھ دیتی ہے اور پھر اس کا سارا وقت اصل کام کے بجائے دوسرے مسلمانوں سے اٹھنے اور مناظرے کرنے میں کھپ جاتا ہے۔

دوسرایہ کہ ایسی جماعتیں جس شخص کو اپنا امیر یا امام تسلیم کرتی ہیں اس کو وہی حیثیت دے دیتی ہیں جو نبی صلی اللہ علیہ وسلم کے بعد خلفائے راشدین کی تھی، جس کی گردان میں اس امام کی بیعت کا قلاude نہیں ہوتا اسے دائرة اسلام سے خارج قرار دیتی ہیں، اس طرح اپنے اصل مقصد سے ہٹ کر اپنی ساری تگ و دو اپنے امیر یا امام کی امارت و امامت کو منوانے پر مرکوز کر دیتی ہیں۔ سید صاحب<sup>ؒ</sup> نے ان دونوں غلط فہمیوں سے بچ کر چلنے کی تلقین کی اور فرمایا کہ ہماری حیثیت، نبیؐ کی قیادت میں اٹھنے والی اسلامی جماعت کی سی نہیں ہے جو دنیا میں واحد اسلامی جماعت ہوتی ہے اور جس کے دائیرے سے باہر صرف کفر ہی ہوتا ہے، بلکہ ہماری حیثیت اس جماعت کی ہے جو اصل نظام جماعت کے درہم برہم ہو جانے کے بعد اس کو تازہ کرنے کے لیے اٹھتی ہے، ایسی جماعتیں بیک وقت کئی ہو سکتی ہیں اور ان میں سے کسی کو بھی یہ کہنے کا حق نہیں ہے کہ بس ہم ہی اسلامی جماعت ہیں اور ہمارا امیر ہی امیر المؤمنین ہے۔ سید صاحب<sup>ؒ</sup> نے فرمایا کہ ہمیں اس غلو سے پرہیز کرنا اور فرقہ بننے سے بچنا چاہیے۔ ۲۶

### اسلامی تحریک کی ہمہ گیری

تیسرا بات جو سید صاحب<sup>ؒ</sup> نے اپنے خطاب میں فرمائی وہ جماعت اسلامی کے کام اور اس کے دائیرہ عمل کے بارے میں تھی انہوں نے فرمایا کہ جماعت کے سامنے کوئی محدود کام نہیں ہے بلکہ یہ پوری انسانی زندگی پر حاوی ہے۔ اسلامی تحریک ایک ہمہ گیر نوعیت کی تحریک ہے اور اس

کو ہر قسم کے اور ہر درجے کی صلاحیت والے افراد کی ضرورت ہے، البتہ یہ کام کوئی آسان اور ہلکا کام نہیں ہے، یہ بڑا مشکل اور کٹھن کام ہے۔ دنیا کے پورے نظام، اس کے اخلاق، تہذیب سیاست، تمدن، معيشت اور معاشرت ہر چیز کو بدلتے اور اس کی جگہ خدا کی اطاعت پر مبنی نظام قائم کرنے کا کام ہے۔ اس راہ پر قدم بڑھانے سے پہلے خوب سمجھ لینا چاہیے کہ وہ کس خار زار میں قدم رکھ رہے ہیں۔ ۲۷

### جماعت کی تنظیم اور انتخابِ امیر

اس خطاب کا چوتھا اور آخری نکتہ جماعت کی تنظیم اور انتخابِ امیر سے تعلق رکھتا تھا۔ قیادت و سیادت کا مسئلہ مسلمانوں کے اندر ہمیشہ بڑا اہم اور نازک رہا ہے۔ اس مسئلے پر امت میں بڑے بڑے فتنے اٹھتے رہے ہیں جنہوں نے اسے نہ صرف جماعتی اور گروہی بنیادوں پر پھاڑ کے رکھ دیا بلکہ نظریاتی اور فکری اور عقیدہ کی بنیاد پر بھی مختلف گروہوں اور احزاب میں بانٹ دیا، جن کے درمیان ایک مرتبہ اختلافات پیدا ہوئے تو پھر یہ خلیج کبھی پٹھنے نہ پائی۔ اسلامی نظام جماعت درہم برہم ہونے کے بعد قیادت کے مسئلے کا ایک پہلو ہمیشہ یہ رہا کہ کچھ لوگ امت پر بالا ہی بالا مسلط ہو گئے اور ایک بار مسلط ہوئے تو یہ قیادت گویا ان کے گھر کی باندی بن گئی، موت نے آلیا تو یہ باندی درٹے میں ان کی اولاد یا خاندان کے کسی فرد کو منتقل ہو گئی۔ قیادت کے اس المیہ کا آغاز کبھی کبھی اتحقاق کے پردے میں ہوا، کسی شخص نے مسلمانوں کو کسی مقصد کے لیے پکارا، لوگ اس پکارنے والے کی آواز پر جمع ہوئے، اس کی قیادت میں انہوں نے جتو جد کی اور کامیابی کے مراحل طے کیے۔ پھر ان خدمات کے صلے میں قیادت اس کا اور اس کی آنے والی نسلوں کا موروثی حق بن گیا۔ سید صاحب ”پہلے شخص تھے جنہوں نے اس طرز عمل سے ہٹ کر راہ اختیار کی۔ انہوں نے مسلمانوں کو ایک نظریہ کی طرف دعوت دی تھی اور پچھلے آٹھ نو برس سے انھیں پکار رہے تھے، مسلمان ہونے کی حیثیت سے زندگی کا جو مقصد مسلمانوں کی نگاہوں سے او جھل ہو گیا تھا اسے پھر سے اجاگر کیا تھا، ان کے اندر احساسِ زیاد پیدا کیا تھا، ان کی تہذیبی فکر کو نکھارا اور ان کی الجھنوں کو سلجنچایا تھا اور انھیں اسلام کے نصب العین کی طرف بڑھنے پر آمادہ کیا تھا۔ اب جبکہ جماعت قائم ہو رہی تھی لوگوں کی نظریں انھیں کی طرف اٹھنی چاہیے تھیں، یہ ایک بالکل فطری عمل تھا۔ لیکن سید صاحب ” نے اس فطری حقیقت و عمل سے بھی اپنے آپ کو الگ کر لیا۔ انہوں نے حاضرینِ اجتماع کو تنظیم کی صورت منظم ہونے کی دعوت دیتے ہوئے فرمایا:

میرا کام آپ کو ایک جماعت بنا دینے کے بعد پورا ہو جاتا ہے۔ میں صرف ایک داعی تھا، بھولا ہوا سبق یاد دلانے کی کوشش کر رہا تھا اور میری تمام مساعی کی غایت یہ تھی کہ ایک ایسا نظام جماعت بن جائے۔ جماعت بن جانے کے بعد میں آپ میں کا ایک فرد ہوں، اب یہ جماعت کا کام ہے کہ اپنے میں سے کسی اہل تر آدمی کو اپنا امیر منتخب کرے۔۔۔۔۔ میرے متعلق کسی کو یہ غلط فہمی نہ ہونی چاہیے کہ جب دعوت میں نے دی ہے تو آئندہ اس تحریک کی رہنمائی کو بھی اپنا ہی حق سمجھتا ہوں۔۔۔۔۔ نہ میں اس کا خواہشمند ہوں اور نہ اس نظریہ کا قائل کہ داعی کو ہی آخر کار لیڈر بھی ہونا چاہیے، نہ مجھے اپنے متعلق یہ گمان ہے کہ اس عظیم الشان تحریک کا لیڈر بننے کی الہیت مجھ میں ہے۔۔۔۔۔ لہذا اس مفروضے پر نہ ہلیے کہ جس طرح تشكیل جماعت سے پہلے سارے کام میں اپنی ذمہ داری پر چلاتا رہا ہوں اسی طرح تشكیل جماعت کے بعد بھی میں ہی آپ سے آپ امارت کا کام اپنے ہاتھ میں لے لوں گا۔ جماعت بن جانے کے بعد میری اب تک کی حیثیت ختم ہو جاتی ہے۔ آئندہ کے کام کی پوری ذمہ داری جماعت کی طرف منتقل ہوئی جاتی ہے اور جماعت اپنی طرف سے اس ذمہ داری کو جس کے بھی سپرد کرنے کا فیصلہ کرے اس کی اطاعت اور خیر خواہی اور اس کے ساتھ تعاون کرنا ہر فرد جماعت کی طرح میرا بھی فرض ہو گا۔۔۔۔۔ ۲۸

### دستورِ جماعت کی منظوری

افتتاحی خطاب کے بعد سید مودودی "نے دستور کا مسودہ پڑھنا شروع کیا۔ یہ مسودہ سید صاحب" نے خود تیار کیا تھا۔۔۔۔۔ کچھ کاپیاں چھپوالی گئی تھیں اور تمام آنے والوں کو دے دی گئی تھیں تاکہ وہ اس پر غور کر لیں۔۔۔۔۔ چودھری غلام محمد مرحوم "تاریخ جماعتِ اسلامی" کے قلمی مسودہ میں ایک کمیٹی کا ذکر کرتے ہیں۔۔۔۔۔ ان کی روایت کے مطابق مسودہ پڑھتے وقت جو تراجم و اختلافات سامنے آئے ان کے تصفیے کے لئے ایک کمیٹی بنادی گئی۔ اس کمیٹی نے ان تراجم پر غور و فکر کر کے دستور کے مسودہ کو آخری شکل دی اور یہی مسودہ سید مودودی "نے منظوری کے لیے تاسیسی اجتماع میں ۲۶ اگست ۱۹۳۱ء (۲ شعبان ۱۳۶۰ھ) کو پیش کیا۔ کمیٹی کے قیام کی روایت اور کمیٹی ملتی، روادو جماعت تک اس بارے میں خاموش ہے۔ اگر یہ روایت درست ہے (الف) تو گویا سید صاحب" کے تحریر کردہ دستور کی نقول تقسیم کرنے کے بعد

شرکاء اجتماع سے ۲۵ اگست ہی کو اس میں ترمیم و اضافہ کی تجویز لے لی گئی تھیں، جن کا جائزہ لے کر اس کمیٹی نے مسودہ کو آخری شکل دی جسے اگلے روز افتتاحی اجلاس میں پیش کیا گیا۔ بہرحال روادِ جماعت کے مطابق اس دستور کا ایک ایک لفظ پڑھا گیا اور اس پر بحث ہوئی۔ ہر شخص کو اطمینان رائے کا پورا پورا موقع دیا گیا۔ اجلاس دن بھر جاری رہا۔ درمیان میں صرف دوسرے کے کھانے اور ظہر اور عصر کی نمازوں کا وقہ ہوا۔ مغرب کے قریب جا کر ہر مسئلے پر بحث مکمل ہو گئی اور دستور بعض ترمیموں اور اضافوں کے ساتھ پورا کا پورا بالتفاقِ کلّی منظور کر لیا گیا۔ ۳۲۔

### جماعتی امور و معاملات اور سید مودودی "کا طریقِ عمل

دستور سازی کے اس عمل سے پتہ چلتا ہے کہ سید مودودی "جماعتی امور و معاملات کو کس انداز سے انجام دیا کرتے تھے۔ ان کا یہیہ یہ معمول رہا کہ من مانے فیصلے کرنے اور پالیسیاں وضع کرنے کے بجائے اپنے ساتھیوں کو اعتماد میں لے کر چلتے۔ ان کے نزدیک قیادت و سیادت، امارت و صدارت اور کسی بھی دوسرے منصب کے اختیارات سے زیادہ اہمیت تحریک کے کام کو حاصل تھی جسے ساتھیوں کی مکمل تائید اور انکے اعتماد کامل کے ساتھ کیا جاتا۔ سید صاحب " اپنے لکھے کو حرفِ آخر نہ سمجھتے تھے۔ انہوں نے ادارہ دارالاسلام کا دستور العمل کامل چھ مینے کے غور و خوض اور حالات کے مطالعہ کے بعد مرتب کیا، پھر محض اپنی تکرو نظر کی صلاحیتوں ہی پر انحصار نہیں کیا بلکہ اس سلسلے میں اپنے قریبی اصحاب سے بھی تبادلہ خیال کیا، پھر اس خاکہ کی کاپیاں تقریباً چالیس اصحاب علم و فضل کے پاس استصواب کے لیے بھیجیں۔ یہ حضرات وہ تھے جو دارالاسلام کی تجویز میں دلچسپی لے رہے تھے اور جن سے سید صاحب " ان کی اصحابت رائے کی بنا پر استفادہ ضروری سمجھتے تھے۔ تقریباً یہی طرزِ عمل انہوں نے جماعت اسلامی کے دستور کے سلسلے میں اختیار کیا۔ پسلے اس پر اجتماع کے شرکاء سے ترمیم اور اضافے کی تجویز طلب کیں۔ پھر ایک کمیٹی نے انہیں جانچا پر کھا اور دستور کا آخری مسودہ تیار کیا۔ پھر اجتماع عام میں اس کی ایک ایک شق پر خوب اچھی طرح بحث کی گئی اور جتنی بھی ترمیمیں اور اضافے ہوئے سب کے سب اتفاقِ رائے سے ہوئے گویا سید صاحب " نے اس امر کا پورا پورا اہتمام کیا کہ جماعتی زندگی کے اولین مرحلے، دستور سازی ہی میں جماعت کی اساس رکھنے والے تمام اصحاب بھرپور طریقے سے شرکت کریں، دستور کسی فرد واحد کا ساختہ پرداختہ اور اس کی مرضیات کا آئینہ قرار نہ پائے بلکہ ہر شخص اس کام میں اپنے آپ کو شریک (Involve) سمجھے، اسے اپنا بنایا ہوا دستور سمجھے اور اس کو اس کے الفاظ اور روح دونوں کے ساتھ قبول کرے، اس میں معین نصب العین تک

پہنچنے کی جدوجہد کو دل و دماغ کی ہم آہنگی کے ساتھ اپنانے اور دستور میں عائد کردہ ذمہ داریوں اور فرائض کی انجام دہی کو محض ضابطے کی پابندی نہ سمجھے بلکہ ایک ایسے عمدہ بیان کی تحریکیں کا فرض گردانے جو اس نے اپنے اللہ کے ساتھ اس کی رضا حاصل کرنے کے لیے باندھا ہے۔ یہی نہیں سید صاحب<sup>ؒ</sup> نے جماعت کے باہر کے حلقوں کو بھی مطمئن کرنے کی پوری پوری کوشش کی۔ دستور جماعت کی بعض شقتوں حتیٰ کہ عبارتوں اور الفاظ پر اعتراضات ہوئے تو سید صاحب<sup>ؒ</sup> نے ان پر پوری توجہ دی، جن شکوک و شبہات کی واقعی کوئی گنجائش تھی اور اعتراضات میں کوئی وزن تھا انھیں دستور میں تراویح کے ذریعہ رفع کیا اور جو اعتراضات محض الفاظ کی تعبیر سے تعلق رکھتے تھے ان کے بارے میں بھی اپنے موقف کی وضاحت کر کے معتبرین کو مطمئن کرنے کی سعی کی اور لکھا:

”..... خود ٹھنڈے دل سے غور فرمائیں گے تو انھیں محسوس ہو جائے گا کہ ان کے اعتراضات زیادہ تر تعبیرات پر ہیں، نہ کہ نفس مدعی پر اور تعبیرات میں دنیا کا کوئی بڑے سے بڑا قادر الکلام آدمی بھی شاید اتنا کامیاب نہیں کہ سب لوگ اس کے طرز تعبیر سے مطمئن ہو جائیں اور کسی کو کہیں سے گرفت کی گنجائش نہ

ہو----- ۳۳

### دستورِ جماعت کی نظریاتی بنیاد

یہ ایک رسمی (Formal) قسم کا اور تنظیمی نوعیت اور عمدہ و مناصب کے حصول کا طریق کار (procedure) متعین کرنے والا دنیوی دستور نہ تھا۔ سید مودودی<sup>ؒ</sup> نے اس دستور کی مختلف امتیازی خصوصیات کی وضاحت کرتے ہوئے قیامِ جماعت کے بعد اگلے ہی ماہ تحریر فرمایا:

”اس دستور کی بنیاد جس خیال پر رکھی گئی ہے وہ یہ ہے کہ ہم اسلام میں سے کسی ایک مقصد کو لے کرنا اٹھیں۔ بلکہ اصل اسلام اور پورے اسلام کو لے کر اٹھیں۔ جس مقصد کے لیے انبیاء صلیم السلام دنیا میں تشریف لائے وہی ہمارا مقصد ہو، جس چیز کی طرف انہوں نے دعوت دی اسی کی طرف ہم دعوت دیں، جس طرز پر وہ ایمان لانے والوں کی جماعت بناتے تھے اسی طرز پر ہم جماعت بنائیں جو نظامِ جماعت ان کا تھا وہی ہمارا ہو، جن ضوابط کو وہ اپنی جماعت میں نافذ کرتے تھے انہی کو ہم بلا کسی کسی بیشی کے نافذ کریں اور جس طریقے سے وہ اپنے نصب العین کے لیے جدوجہد کرتے تھے اسی طریقے سے ہم جدوجہد

کریں۔ "۳۳

اس طرح یہ دستور اپنی روح اور سرپا میں کلیتہ "ایک نظریاتی دستور تھا۔ اس کی ایک ایک دفعہ اور شق میں اسلامی نظریہ فکر و عمل بول رہا تھا۔ اس کی کوئی دفعہ مبہم نہ تھی۔ تقریباً ہر دفعہ کی تشریع کردی گئی تھی۔ دستور کی بنیاد اور مرکزو محور لا اله الا الله محمد رسول الله (صلی اللہ علیہ وسلم) کا عقیدہ تھا اور اسی کو جماعتِ اسلامی کا عقیدہ قرار دیا گیا تھا۔ توحید خالص اور محمد رسول الله صلی اللہ علیہ وسلم کی رسالتِ کامل و اکمل کے دو اجزاء پر مشتمل اس عقیدے کی تشریع میں وہ سارے امور سمٹ آئے تھے جنہیں اسلام اپنے ماننے والوں پر اعتقادی طور پر لازم قرار دیتا اور ان پر ان کی انفرادی و اجتماعی زندگی کو استوار کرتا ہے۔ اس زندگی بخش عقیدہ کو عمل کے پیکر میں ڈھالنا اور اس کو سربلند کرنا، خالصا" رضائے الہی کے لیے خدا کی زمین پر خدا کی حکومت ۔۔۔ حکومت ایسیہ ۔۔۔ قائم کرنا جماعتِ اسلامی کا مقصد وجود اور نصب العین قرار پایا۔ دستور میں حکومت ایسیہ کی تشریع بھی کی گئی تھی اور دنیا میں قائم دوسرے تمام نظام ہائے حیات کو مسترد کر دیا گیا تھا کہ یہ نظام اللہ کے خلاف صریح بغاوت پر مبنی تھے۔ دستور میں کما گیا تھا کہ

"مومن کا کام اس بغاوت کو دنیا سے مٹانا اور خدا کی زمین پر خدا کے سوا ہر ایک کی خداوندی ختم کر دینا ہے۔ مومن کی زندگی کا مشن یہ ہے کہ جس طرح خدا کا قانونِ تکونی تمام کائنات میں نافذ ہے اسی طرح خدا کا قانونِ شرعی بھی عالم انسانی میں نافذ ہو۔ مومن کی تمام مساعی کا ہدفِ مقصود یہ ہے کہ وہ خدا کے بندوں کو خدا کے سوا ہر ایک کی بندگی سے نکالے اور صرف خدا کا بندہ بنائے۔"

جماعت میں داخلہ کی بنیادی شرط اور اس کے تقاضے

جماعت کے دروازے قوم، نسل اور ملک کی کسی تمیز کے بغیر ہر اس مرد وزن پر کھلے تھے جو عقیدہ لا اله الا الله محمد رسول الله کو اس کے پورے معنی کے ساتھ سمجھ کر شہادت دے کر یہی اس کا عقیدہ ہے۔ اس شرط کے سوا جماعت میں داخل ہونے کی کوئی شرط نہیں تھی، البتہ ادائے شہادت کے تقاضوں کو پورا کرنا اور اپنی زندگی میں ان تغیرات کو لانا ضروری تھا، کچھ فوری طور پر اور کچھ تدریجی کے ساتھ۔

☆ فوری تغیرات جو مطلوب تھے، حسب ذیل تھے:

فرائض کی شرعی پابندیوں کے ساتھ ادائیگی، کبائر سے احتساب اور نادانستہ ازتکاب کی

صورت میں توبہ اور انابت الی اللہ، معصیتِ فاحشہ کے ذلیل میں آنے والے ذریعہ معاش (مثلاً سود، شراب، زنا، رقص و سرود، شادوتِ زور، رشوت، خیانت، تمار اور قال فی غیر سبیل اللہ) کو بھاری سے بھاری نقصان کی پروا کے بغیر ترک کر دینا، حرام طریقے سے حاصل کردہ جانکاری سے دست کشی اور اہلِ حقوق کے سلب کردہ حق کی ادائیگی، حاکمیتِ اعلیٰ (Sovereignty) کی مدعاً حکومت کے اعلیٰ و ادنیٰ مناصب سے دستبرداری اور اس کی قانون ساز مجالس اور انتظامی کونسلوں کی رکنیت سے علیحدگی، غیراللہی نظام حکومت کے دیے ہوئے خطابات کو واپس کرنا اور ان وفاداریوں اور نیازمندیوں سے باز آجانا جن کی بدولت یہ خطابات عطا ہوئے یا اب نباہنا پڑ رہا ہے۔

دستور میں قرار دیا گیا تھا کہ ادائے شہادت کے بعد کسی شخص کی زندگی میں اگر یہ تغیرات رونما نہیں ہوں گے تو اسے جماعت میں نہیں لیا جائے گا اور اگر لیا جا چکا ہو گا تو اسے خارج کر دیا جائے گا۔

☆ وہ تغیرات جو ایک شخص کو اپنی زندگی میں بتدریج لانے تھے، ان کا دائرہ بڑا وسیع تھا اور یہ فکری و عملی، دینی، اخلاقی، معاشرتی اور معاملاتِ زندگی کے تمام گوشوں میں مطلوب تھے۔ مثلاً دین کا کم سے کم اتنا علم حاصل کرنا کہ وہ اسلام اور غیر اسلام میں تمیز اور فرق کر سکیں۔ تمام معاملات زندگی میں نقطہ نظر، طرز خیال اور عمل کو ہدایت اللہ کے مطابق ڈھالنا اور اپنی پسند و ناپسند کے معیار اور وفاداریوں کے محور کو رضائے اللہ کے تابع کرنا، رسم جاہلیت سے اپنی زندگی کو صاف کرنا، نفسانیت یا دنیا پرستی پر مبنی تعصبات، لچکپیوں اور مشاغل اور جھگڑوں سے زندگی کو پاک کرنا، فاسقین اور فغار اور خدا سے غافل لوگوں سے تعلقات منقطع کرنا اور صالحین سے رابطہ قائم کرنا، جاہلیت کے خادم اور حاکم رب العالمین کے مخالف اداروں سے تعلق توڑ لینا، اپنے معاملات کو راستی، عدل، خدا تری، بے لگ حق پرستی پر قائم کرنا، اپنی دوڑ دھوپ اور سعی و جمد کو قیام حکومت اللہ کے نصب العین پر مرکوز کرنا اور ان تمام مصروفیتوں سے دشکش ہو جانا جو اس نصب العین کی طرف نہ لے جاتی ہوں۔ دستور میں قرار دیا گیا کہ جماعت میں کسی شخص کے مرتبہ و مقام کا تعین انہی تدرجی تغیرات کے ناقص اور کامل ہونے پر کیا جائے گا۔

جماعت میں شامل ہونے والوں کی درجہ بندی

نظام جماعت بالکل سیدھا سادہ تھا۔ اس میں شامل ہونے والوں کو جماعت اور اس کے

مقصد و نصب العین کے ساتھ تعلق اور والبُشَّگی کی بنیاد پر تین طبقات میں تقسیم کیا گیا تھا۔

☆ صفت اول کے وہ لوگ تھے جو نصب العین کے حصول کی جدوجہد میں ہر قربانی کے لیے تیار ہوں، اپنے آپ کو کلیتہ "جماعت کے حوالے کر دیں، جنہیں جماعت جب پکارے لبیک کہیں اور جو خدمت سونپے اسے انجام دیں اور جان، مال، اولاد، عزیز و اقارب، دوست غرض کسی چیز کو خدا و رسول اور مقصدِ اسلامی سے زیادہ عزیز نہ رکھیں۔ دستور کی رو سے یہ لوگ جماعت کے اصل کارکن اور کار فرما غصہ تھے اور رہنمائی اور سربراہی انہی کے ہاتھ میں تھی، احکام شرعیہ کی پابندی اور اس معاملے میں کسی قسم کی ڈھیل روشنہ رکھنا ان پر لازم تھا، یہ بھی لازم تھا کہ وہ مسلمانوں کی زندگی کا عملی نمونہ پیش کریں۔ اور رخصتوں کا سہارا لینے کے بجائے عزیمت کی راہ اختیار کریں غیراللہی عدالت میں یہ لوگ نہ مستغاثہ بن کر جاسکتے تھے نہ مدعا بن کر مدعا علیہ یا مستغاث علیہ کی حیثیت سے عدالت میں جانے کی صرف اسی صورت میں اجازت دی گئی تھی کہ یا تو کسی غیر معمولی نقصان کا خطرہ ہو یا گواہ کی حیثیت سے انھیں طلب کیا جائے۔

☆ صفت دوم میں وہ لوگ شامل تھے جو اپنے آپ کو نہ تو جماعت کے لئے کلیتہ "وقف کر سکتے ہوں نہ خطرات اور قربانیوں کا پورا پورا بار اٹھانے کی ہمت و طاقت رکھتے ہوں، مگر اپنے وقت، اپنے مال اور اپنی قوتوں اور صلاحیتوں کا ایک حصہ را خدا میں دینے کے لیے تیار ہوں۔ دینی فرائض اور احکامات اللہ کی اطاعت کریں۔ حرام اور ناجائز وسائل کسب رزق اور مشاغل سے اجتناب کریں، جماعت اور اس کے نصب العین کے صدق دل سے وفادار رہیں، جماعت کی طرف سے جو خدمات سپرد کی جائیں انھیں راضی خوشی انجام دیں۔ دستور میں طے کیا گیا کہ اس صفت کے لوگوں کو ذمہ داری کا کوئی منصب نہیں سونپا جائے گا۔ البتہ وہ جماعتی مشوروں میں شریک ہو سکیں گے۔

☆ صفت سوم ان لوگوں کے لیے تھی جو کلمہ اسلام پر اصولی حیثیت سے ایمان لا سیں اور شخصی زندگی کی حد تک احکام شرعی کی پابندی بھی قبول کریں مگر غیراللہی نظام سے وابستہ اپنے مفادات کا نقصان گوارانہ کر سکیں۔ انھیں دوسری وفاداریوں پر خدا کی وفاداری کو مقدم رکھنا ہوگا، وہ غیراللہی نظام کو ترقی درجات کا وسیلہ نہ بنائیں گے اور نہ ان کے لئے کوشش ہوں گے اور جماعت کو ہرجائز امکانی طریقے سے مدد دیں گے، یہ اصحاب جماعتی مشوروں میں اپنے اخلاص اور جماعت کو ان پر جس قدر اعتماد ہوگا اس کے مطابق شریک ہو سکیں گے۔ ۳۵

یہ تینوں درجہ بندیاں جماعت میں شامل کسی بھی شخص کے لیے جامد اور غیر متغیر نہ تھیں

بلکہ شخصی حالات کے تغیر و تبدل کے ساتھ ساتھ ان میں بھی تبدیلی رونما ہو سکتی تھی۔ صفحہ سوم کا آدمی جماعت کے نصب العین کی راہ میں پیش قدی کرتا ہوا صفحہ اول میں پہنچ سکتا تھا اور صفحہ اول کا شخص عقیدہ و عمل کے مطلوبہ معیار سے گرفتار کی بنا پر صفحہ سوم میں بھیجا جا سکتا تھا۔ دستور میں غیر الٰہی نظام کے ساتھ ان تینوں طبقات کے مطلوبہ رویے بھی معین کر دیے گئے تھے۔ ان رویوں کے منافی طرزِ عمل کسی بھی طبقے سے تعلق رکھنے والے شخص کو جماعت کے لیے قابل قبول یا لا لائق استزادہ بنا سکتا تھا۔

### شعبۂ خواتین کا قیام

دستور کی رو سے جماعت کا ایک خواتین ونگ بھی تھا۔ ان پر دستور کی وہ تمام اعتقادی و نظریاتی اور نظم جماعت سے متعلق دفعات لاؤ گو تھیں جن کا اطلاق مردوں پر ہوتا تھا البتہ مردوں سے الگ تخلیقی صلاحیتوں اور اسلامی معاشرے میں مخصوص محیثت کی بنا پر ان کے لیے ان کا فطری دائرہ عمل معین کیا گیا۔ ان کا کام اپنے گھر، اپنے خاندان، اپنے شوہروں اور بھائیوں اور اپنے حلقہ، تعارف میں دوسری عورتوں کے اندر دعوت و تبلیغ اور تجدید ایمان اور اصلاح سیرت و کروار کرنا اور اپنے بچوں کے اندر نورِ ایمان اور اخلاقِ اسلامی پیدا کرنا تھا اور اگر ان کے شوہر، بیٹی اور بھائی جماعتِ اسلامی میں داخل ہوں تو صبر و عزیمت کے ساتھ ان کی رفاقت اور ہمت افزائی کرنا اور نصب العین کی راہ میں آنے والی مصیبتوں اور مشکلات میں صبر و ثبات کے ساتھ ان کا ہاتھ بیانا تھا۔

### دستورِ جماعت میں ایک اہم دفعہ کا اضافہ

دستور کے ابتدائی مسودہ میں امیر کے انتخاب کے بارے میں کوئی دفعہ نہیں رکھی گئی تھی۔

غالباً سید مودودی<sup>ؒ</sup> نے جماعتی تنظیم اور تحریکِ اسلامی کے اس ابتدائی مرحلے میں از خود کوئی مستقل دفعہ دستور میں شامل کرنا مناسب نہیں سمجھا اور اس کام کو جماعتی تنظیم وجود میں آنے کے بعد ارکان جماعت پر چھوڑ دیا کہ وہ اس سلسلے میں اجتماعی طور پر خود فیصلہ کریں چنانچہ ۳ شعبان کو کئی گھنٹوں کی طویل بحث و تجیس اور غور و خوض کے بعد دستور میں دفعہ دهم شامل کی گئی۔ اس دفعہ میں کہا گیا تھا کہ جماعتِ اسلامی کا ایک امیر ہو گا جو معروف اصطلاح میں امیر المؤمنین نہیں بلکہ محض جماعت کا رہنما ہو گا۔ اس کی اطاعت فی المعرف جماعت کے تمام افراد کریں گے۔ اس کے انتخاب میں تقویٰ، علم دین میں بصیرت، اصابتِ رائے اور عزم و حزم کو

لحوظ رکھا جائے گا، جماعت کی دعوت اپنے امیر کی شخصیت اور اس کی امارت کی طرف نہیں اپنے عقیدے اور نصب العین کی طرف ہوگی۔ امیر کی خدا تری اور احساس ذمہ داری سے یہ توقع کی جائے گی کہ وہ اپنے سے زیادہ اہل آدمی کے آجائے پر خود اس کے لیے جگہ خالی کر دے گا۔ ایسی صورت میں جبکہ جماعت اپنے نصب العین کے مقاصد کے لیے ضرورت محسوس کرے، وہ امیر کو معزول کرنے کی بھی مجاز ہوگی۔

### جماعت کا لائجہ عمل

جماعت کے لیے دستور میں ابتدائی طور پر لائجہ عمل بھی وضع کر دیا گیا تھا جس کی رو سے اس میں شامل ہونے والے لوگ ایک طرف اپنے نفس اور زندگی کا تذکیرہ کریں اور دوسری طرف جماعت سے باہر کے لوگوں کو خواہ وہ مسلمان ہوں یا غیر مسلم؛ غیراللہ کا انکار کرنے اور حاکمیتِ رب العالمین کو تسلیم کرنے کی دعوت دیں اور جب تک کوئی قوت ان کے مقصد کی راہ میں حائل نہ ہو اس سے وہ بھی چھیڑ چھاڑ نہ کریں اور اگر کوئی قوت حائل ہو تو خواہ وہ کوئی بھی قوت ہو اس کے علی الرغم اپنے عقیدے کی تبلیغ کرتے رہیں اور اس تبلیغ میں جو مصائب بھی پیش آئیں، ان کا مردانہ وار مقابلہ کریں۔

### دستور کی خصوصیات

☆ بلاشبہ یہ ایک نظریاتی انقلابی دستور تھا۔ جماعتِ اسلامی جو نصب العین اپنے سامنے رکھتی تھی اور مسلمانوں کی انفرادی و اجتماعی زندگی میں فکر و عمل کی جو تبدیلی لانا چاہتی تھی یہ دستور اس کے لیے ایک انقلابی راہ عمل معین کرتا تھا۔ دوسری جماعتیں لوگوں کو اپنے اندر شامل کر کے انھیں آزاد چھوڑ دیتی تھیں کہ وہ انفرادی طور پر جو چاہیں طرز فکر و عمل اختیار کریں۔ انہیں ان کے فکر و نظر اور زندگی کے معمولات سے کوئی غرض نہ ہوتی تھی۔ اس طرح ان کے اندر بھانت بھانت کی بولیاں بولنے والے فکر و عمل میں متضاد اور رنگ برنگ کی سیرت و کردار کے حامل لوگ جمع ہو جاتے جو جماں ایک طرف مسلمانوں کے اندر مزید اغلاقی زوال کا باعث ہوتے وہاں دوسری طرف ان کی صفوں میں فکری و عملی افتراق و انتشار کا سبب بنتے۔ یہ دستور نہ صرف نظام جماعت میں شامل ہونے والوں کو کڑے ڈپلین میں کتنا تھا اور کسی قسم کی ڈھیل برداشت نہ کرتا تھا بلکہ جماعت کے مقصد اور نصب العین کے مطابق ان کی فکر و نظر کو مطلوبہ مخصوص سانچے میں ڈھالتا اور کردار و عمل کی تربیت کے خطوط بھی معین کرتا تھا۔ ان کے قول و عمل میں تضاد کو ختم کرنے اور ان میں بھم ہنگل پیدا کرنے پر زور دیتا، اسلام کی سر بلندی اور

اللہ کی نہیں پر اللہ کی حکومت قائم کرنے کا دعویٰ کرنے والوں کے لئے لازمی قرار دیتا تھا کہ وہ پہلے خود اسلام پر عمل پیرا ہوں اور احکامِ اللہ کو اپنی ذات پر نافذ کریں اور اس کے بعد معاشرے کو اس نظام کے ساتھ میں ڈھالنے کے لئے آگے بڑھیں۔ اللہ کا نظام نظم و ضبط کا طلب گار ہے اور یہ نظم و ضبط جماعتی طور پر اس وقت تک قائم نہیں ہو سکتا جب تک کہ انسان خود اپنی زندگی کو اس کا خوگز نہ بنائے۔

☆ اس دستور کی ایک اور امتیازی خصوصیت یہ تھی کہ سیاسی و دینی جماعتوں نے اپنے کارکنوں کی زندگی کو پیلک اور پرائیویٹ کی جس شویت میں تقسیم کر رکھا تھا، یہ دستور اس کی نفی کرتا تھا۔ یہ نظام جماعت میں شامل افراد کو خواہ وہ کارکن ہوں یا امیرِ جماعت، کسی امتیاز کے بغیر ہر ایک کی زندگی کو ایک اکائی قرار دیتا تھا جس میں دین و دنیا اور پیلک اور پرائیویٹ زندگی کی کوئی تفرقی نہیں تھی۔ ایسا نہ تھا کہ وہ پیلک میں آگر تو ایمان و اسلام اور اسلامی اخلاق و کردار اور حکومت الٰہ کی باتیں کریں اور مسلمانوں اور غیر مسلموں کو اس طرف بلاسیں، لیکن نجی محفلوں میں پہنچیں تو یہ چولا اتار دیں اور کارِ دیگر میں مصروف ہو جائیں۔ اس دستور نے نظم جماعت میں شریک ہونے والوں کے لیے لازمی قرار دیا تھا کہ خلوت ہو یا جلوت، پیلک استیج ہو یا نجی مجلسیں ہر جگہ اسلامی احکام و تعلیمات کا عملی نمونہ بن کر رہیں۔

☆ اس دستور کی ایک اور امتیازی خصوصیت یہ تھی کہ جس غیراللہی نظام کو مٹانے کا اس نے اعلان کیا تھا اس کے ساتھ اس نے کسی قسم کے تعاون کو حرام قرار دے دیا تھا۔ اس لیے نہیں کہ یہ ملک کے باہر سے آئی ہوئی قوم کا مسلط کردہ نظام تھا بلکہ اس لیے کہ یہ ایک مسلمان کے عقیدے اور اس عقیدے کے دیے ہوئے زندگی کے نصبِ العین کے منافی نظام تھا۔ اب تک مسلم وغیر مسلم جو جماعتوں ملک کے اندر کام کر رہی تھیں ان کا یہ حال تھا کہ نظریاتی طور پر تو برطانوی حکومت کے چنگل سے آزادی حاصل کرنا یا اس کو مٹانا ان کا نصبِ العین تھا لیکن عملاً وہ زندگی کے میدان میں ۔۔۔ قانون ساز اسمبلیوں میں، انتظامی اداروں میں، عدالتوں میں، تعلیمی اداروں میں، معاشرتی و تمدنی اور ثقافتی و اقتصادی شعبوں میں ۔۔۔ اس کے ساتھ تعاون کر رہی تھیں، جماعتِ اسلامی پہلی جماعت تھی اور اس کا دستور برصغیر میں کسی جماعت کا پہلا دستور تھا جس نے حاکمیتِ غیراللہ کو اپنے عقیدے کی بناء پر چیلنج کیا تو اس پر قائم تمام نظام ہائے حیات کے ساتھ کسی قسم کے تعاون، حتیٰ کہ اپنے حقوق کی طلب اور تحفظ کے لیے اس کی عدالتوں میں جانے تک کو حرام قرار دیدیا۔ غیراللہی نظام حکومت کی خدمت اور چاکری جدید تعلیم

یافہ مسلمانوں کی زندگی کی معراج بن گئی تھی۔ جماعتِ اسلامی کے دستور نے اس حکومت کے بعض شعبوں کی ملازمت کو تو بالکل حرام قرار دے دیا جس کا قلاعہ گردن میں ڈالے ہوئے کوئی شخص جماعت کا رکن نہیں بن سکتا تھا اور بعض شعبوں کی ملازمت کو مجبوراً برداشت کیا بھی تو عارضی طور پر اس طرح جیسے حالت اضطرار میں لحم خنزیر اور مردار۔

----- ○ -----

### حوالی و تعلیقات

۲۳۔ رواد جماعتِ اسلامی حصہ اول ص ۵۳

۲۴۔ ایضاً ص ۴۵

۲۵۔ ایضاً ص ۶

۲۶۔ رواد جماعتِ اسلامی حصہ اول ص ۶۷

۲۷۔ ایضاً

۲۸۔ رواد جماعتِ اسلامی حصہ اول ص ۹۸

۲۹۔ روایت شیخ نقیر حسین (مرحوم) تذکرہ سید مودودی<sup>۲۵۹</sup>۔ دستور کے سلسلے میں سید صاحب<sup>۲۶۰</sup> نے جو مضمون رقم فرمایا اس میں لکھا: جماعتی تشکیل کا جو ابتدائی خاکہ محروم کے پرچہ میں شائع کیا گیا اس پر غور کیا گیا اور باہمی مشورہ سے بالاتفاق ایک دستور جماعت مرتب ہوا۔

۳۰۔ رواد جماعتِ اسلامی حصہ اول ص ۹، نیز خطوط مودودی، ذاکر رفیع الدین ہاشمی ص ۳۰

۳۱۔ جیسا کہ ہم لکھ پکے ہیں یہ مسودہ سید مودودی<sup>۲۶۱</sup> کی نظر سے گزر چکا ہے، انہوں نے کمیٹی کے قیام کے ذکر کو جوں کا توں رہنے دیا۔

۳۲۔ الف۔ چودھری غلام محمد مرحوم کی یہ روایت درست ہے۔ یہ کمیٹی گیارہ بارہ افراد پر مشتمل تھی۔ اس میں میں بھی شریک ہوا۔ اس کا کافی طویل اجلاس مولانا کے ڈرائیگ روم کے بالمقابل کرے میں ہوا۔ طفل محمد

۳۳۔ رواد جماعتِ اسلامی حصہ اول ص ۹

۳۴۔ ترجمان القرآن جلد ۲۰ عدد ۳ مئی ۱۹۷۱ء ص ۳

۳۵۔ ایضاً ص ۳۔ ترجمان القرآن کا یہ شمارہ اگرچہ مئی کا شمارہ تھا، لیکن شائع ستمبر ۱۹۷۱ء میں یعنی جماعتِ اسلامی بننے کے بعد ہوا۔ ان دونوں ترجمان القرآن کاغذ وغیرہ کی مشکلات کے باعث بالعموم کئی ماہ تاخیر سے شائع ہوتا تھا اور بسا اوقات دو دو تین میں کی مشترکہ اشاعت ہوا کرتی تھی۔ باقی ص ۲۸ پر